



வணிகவரித் துறை
மானியக் கோரிக்கை எண்: 10
அறிவிப்புகள்
2008-2009

சி.நா.மீ. உபயதுல்லா
வணிகவரித் துறை அமைச்சர்
தமிழ்நாடு அரசு
2008

2008-2009-ஆம் ஆண்டிற்கான வணிகவரித் துறை
மானியக் கோரிக்கை

மாண்புமிகு வணிகவரித் துறை அமைச்சர்
அவர்களின் அறிவிப்புகள்

.....

2008-09 ஆம் ஆண்டு நிதிநிலை அறிக்கையில் 2001-02 ஆம் ஆண்டு வரையுள்ள காலத்திற்கான வரி நிலுவைகளை தீர்க்கும் வகையில் ஒரே முறை தீர்வுத் திட்டம் வரும் நிதியாண்டில் செயல்படுத்தப்படும் என்று அறிவிக்கப்பட்டது. அத்திட்டத்தின் விவரங்கள் வணிகவரி மானியக் கோரிக்கையின் போது அறிவிக்கப்படும் எனத் தெரிவிக்கப்பட்டது. அதன்படி அதன் விவரங்கள் கீழ்க்கண்டவாறு அறிவிக்கப்படுகிறது.

I) 21 ஆம் நூற்றாண்டில் அடியெடுத்து வைத்து மதிப்புக் கூட்டு வரி என்னும் புதிய வரித்திட்டம் துவங்கி ஓராண்டு ஆகிவிட்ட நிலையில் 1951-52 முதல் 2001-02 வரையிலான 50 ஆண்டுகளுக்கான பழைய வரி மற்றும்

தண்டத்தொகை நிலுவையான சுமார் 2,810 கோடி ரூபாய் பரிசீலனைக்கு எடுத்துக் கொள்ளப்பட்டது.

1951-52 முதல் 1990-91 வரையுள்ள காலத்திற்கான நிலுவைகள் தமிழ்நாடு பொது விற்பனை வரிச் சட்டம் மற்றும் மத்திய விற்பனை வரிச் சட்டம் ஆகியவற்றின் கீழ் மொத்தம் சுமார் ரூ. 98.71 கோடி நிலுவையில் உள்ளது. பல்லாண்டுகளாக நடவடிக்கைகள் மேற்கொண்டும் நொடித்துப் போன வணிகர்களிடமிருந்து நிலுவையை வசூல் செய்வதற்கு வாய்ப்பு இல்லாத நிலையில், 1951-52 முதல் 1990-91 வரையிலான கால அளவில் உள்ள நிலுவைத் தொகையாக சுமார் ரூ.98.71 கோடி உள்ளது. அத்தகைய நலிந்த வணிகர்களின் நலனைக் கருத்தில் கொண்டு இந்தத் துறையில் இதுவரை எடுத்திராத முடிவாக நமது ஒப்பற்ற தலைவர் கலைஞர் தலைமையில் நடக்கும் சமுதாயத்தின் அனைத்து

பிரிவினரின் நலனில் அக்கறை காட்டும் அரசு இந்த நிலுவைத் தொகையான ரூ.98.71 கோடியை தள்ளுபடி செய்ய முடிவெடுத்து அதற்கான நடவடிக்கைகளை மேற்கொண்டுள்ளது. இத்தள்ளுபடி திட்டத்திற்கு கீழ்க்கண்ட இனங்கள் பொருந்தாதவை ஆகும்.

- i. வரிவிதிப்பு அல்லது வரி வசூல் தொடர்பாக நீதிமன்றத்தில் வழக்கு நிலுவையில் உள்ள இனங்கள்.
- ii. வரி வசூலிப்பிற்காக அசையாச் சொத்துக்கள் கையகப்படுத்தப்பட்ட இனங்கள்.
- iii. 31.3.2002-க்கு பின்னர் வணிகம் நிறுத்தப்பட்ட இனங்கள்.

இத்தள்ளுபடி திட்டம் குறித்து தக்க அரசாணை வெளியிடப்படும்.

II) 1991-92 முதல் 2001-2002 வரையுள்ள காலத்திற்கான நிலுவைகள் தமிழ்நாடு பொது விற்பனை வரிச் சட்டம் மற்றும் மத்திய விற்பனை வரிச் சட்டம் ஆகியவற்றின் கீழ் மொத்தம் ரூபாய் 2,711.36 கோடி நிலுவை உள்ளது. 1.4.2002-க்கு முந்தைய நிலுவைகளை வசூலிக்க பலவித நடவடிக்கைகளை வணிகவரித்துறை மேற்கொண்டும், வசூலிக்க இயலாமல் உள்ளது. வணிகர்கள் மேல் உத்தேச வரிதிப்பின் அடிப்படையில் விதிக்கப்பட்ட அதிக வரியையும், தண்டத் தொகையையும் மற்றும் அதற்குரிய 24 சதவிகித வட்டியையும் வணிகர்கள் செலுத்த இயலாத நிலை உள்ளது. நிதிநிலை அறிக்கையில் ஏற்கனவே அறிவிக்கப்பட்டுள்ள ஒரே முறை தீர்வுத் திட்டத்திற்கு செயல் வடிவம் கொடுக்கும் வகையில் 1.4.2002-க்கு முன்னர் தமிழ்நாடு பொது விற்பனை வரிச்

சட்டம் மற்றும் மத்திய விற்பனை வரிச் சட்டங்களின் கீழ் விதிக்கப்பட்ட வரி கேட்பு செய்யப்பட்ட (Demand raised) இனங்களுக்குப் பொருந்தும்.

- (i) முழுவதும் உத்தேச வரிவிதிப்பு முறையில் வரிவிதிக்கப்பட்ட இனங்களில் (Best of Judgment cases) நிலுவையில் உள்ள வரித் தொகையில் மூன்றில் ஒரு பங்கு, அதாவது 33.33 சதவிகித வரியும், அதன்மீது 6 சதவிகித குறைந்த வட்டியும் செலுத்தினால் போதுமானது.
- (ii) மாதாந்திர படிவங்களில் அறிவித்த வரித்தொகைக்கு மேல் விதிக்கப்பட்ட நிலுவை வரித்தொகையிலும் 33.33 சதவிகித வரியும், அதன்மீது 6 சதவிகித குறைந்த வட்டித் தொகையும் செலுத்தினால் போதும்.

(iii) மாதாந்திர படிவங்களின்படி, வணிகரால் ஏற்றுக்கொள்ளப்பட்டு (admitted tax as per return) நிலுவையில் உள்ள வரித்தொகை முழுவதையும் செலுத்த வேண்டும். அவ்வாறு செலுத்தும் தொகைக்கு 6 சதவிகித குறைந்த வட்டித் தொகை மட்டுமே செலுத்தினால் போதும்.

மேற்கண்டவாறு வரி செலுத்தும் மூன்று இனங்களிலும், எஞ்சிய வரி மற்றும் வட்டித் தொகை தள்ளுபடி செய்யப்படும். இவ்வினங்களில் தண்டத் தொகை (penalty) முழுவதும் தள்ளுபடி செய்யப்படும். இந்த ஒரே முறை தீர்வுத் திட்டம் கீழ்க்கண்ட இனங்களுக்கும் பொருந்தும்:

- i. சட்டத்தில் குறிப்பிடப்படும் நாளில் வரிவிதிப்பு அல்லது வரி வசூல் தொடர்பாக நீதிமன்றத்தில் வழக்கு நிலுவையில் இல்லாத இனங்கள்

- ii. நிறுத்தப்பட்ட அல்லது நடைபெறுகின்ற அனைத்து
வணிக நிறுவனங்கள்
- iii. வரி வசூலிப்பிற்காக அசையாச் சொத்துக்கள்
கையகப்படுத்தப்பட்ட இனங்கள்.
- iv. வரி தள்ளிவைப்பு விதிகள் மீறப்பட்ட இனங்கள்
(deferral rules violation cases)

மேற்படி ஒரே முறை தீர்வுத் திட்டம் குறித்து
தேவையான சட்டம் இயற்றப்படும்.

III) மகளிர் சமையலறையில் பயன்படுத்தும் மிளகாய் வத்தல், புளி, தனியா, மஞ்சள், பெருங்காயம் போன்ற பொருட்களுக்கு விற்பனைத் தொகையின் அடிப்படையில், மதிப்புக் கூட்டு வரிச் சட்டத்தின் கீழ் வரி விலக்களிக்கப்பட்டுள்ளது. அவ்வாறு வரி விலக்களிக்கப்பட்ட பொருட்களுடன் மகளிர் சமையலுக்கு பயன்படுத்தும் கடுகு, சோம்பு மற்றும் வெந்தயம் ஆகியவற்றையும் சேர்த்து வரி விலக்களிக்கப்படும். மேற்கண்ட பொருட்களுக்கு தற்பொழுது 4 சதவிகிதம் வரிவிதிக்கப்படுகிறது. இது குறித்து அறிவிக்கை வெளியிடப்படும்.

IV) மதிப்புக் கூட்டு வரி விதிப்பை மேலும் எளிமைப்படுத்தவும் முறைப்படுத்தவும், தமிழ்நாடு மதிப்புக் கூட்டு வரிச் சட்டம் 2006 மற்றும் அதன் விதிகளில் உரிய திருத்தங்கள் மேற்கொள்ளப்படும் என 2008-2009-ஆம் ஆண்டுக்கான நிதி நிலை அறிக்கையில் அறிவிக்கப்பட்டுள்ளது. அந்த அறிவிப்புக்கு செயல்படும் வகையில், பல்வேறு வணிகர்கள் மற்றும் உற்பத்தியாளர்களின் பிரதிநிதிகளுடனான கலந்தாய்வுக் கூட்டத்தில் தெரிவிக்கப்பட்ட ஆலோசனைகளைக் கருத்தில் கொண்டும், வரி விதிப்பு நிர்வாகத்தில் காணப்படும் நடைமுறை சங்கடங்களை களைந்திடும் நோக்கத்துடனும் முதற்கட்டமாக சில அத்தியாவசிய சட்ட மற்றும் விதி திருத்தங்கள் கொண்டு வரப்படும்.

V) 2005-06-ஆம் ஆண்டு வரையிலான வரி விதிப்புகளை முடிந்ததாகக் கருதும் வரிவிதிப்புகளாக (deemed assessment) முடிவு செய்ய தமிழ்நாடு பொது விற்பனை வரிச் சட்டத்தின் கீழ் சட்டப்பிரிவு (Section 12-C) கொண்டு வரப்பட்டது. 1.1.2007 முதல் மதிப்புக் கூட்டு வரி நடைமுறைப்படுத்தப்பட்டு அச்சட்டத்தில் அனைத்து வரிவிதிப்புகளும் வணிகர்களால் தாக்கல் செய்யப்படும் படிவங்களை ஏற்றுக் கொண்டு ஆண்டின் முடிவில் சுய வரிவிதிப்பாக கருதப்பட்டு வரிவிதிப்பாணை வழங்க வகை செய்யப்பட்டுள்ளது. அதனால் 1.1.2007 முதல் 31.3.2007 முடிய உள்ள மதிப்புக் கூட்டு வரிவிதிப்புகள் அனைத்தும் சுய வரிவிதிப்பு முறையின் கீழ் வரிவிதிப்பு செய்யப்பட உள்ளது. அதே போன்று 1.4.2006 முதல் 31.12.2006 முடிய உள்ள காலத்திற்கும் எளிமையான வகையில் வரிவிதிப்புகளை முடிந்ததாக கருதும்

வரிவிதிப்புகளாக (deemed assessment) முடித்திட வகை செய்ய தமிழ்நாடு மதிப்புக் கூட்டு வரிச் சட்டத்தில் உரிய சட்டத் திருத்தம் கொண்டு வரப்படும்.

VI) உள் மாநிலத்தில் பொருட்களை கொள்முதல் செய்து உள்மாநிலத்திலேயே விற்பனை செய்யும் வணிகர்களின் ஆண்டு விற்பனைத் தொகை ரூ.50 இலட்சத்திற்குள் இருந்தால் அவர்கள் 0.5% இணக்க வரி செலுத்துவதற்கான விருப்பத்தை (option) மதிப்புக் கூட்டு வரிச் சட்டம் நடைமுறைப்படுத்தப்பட்ட நாளிலிருந்து 30 நாட்களுக்குள் தெரிவிக்க வேண்டும் என்று சட்டத்தில் உள்ளது. ஆனால், ஆண்டு விற்பனைத் தொகை ரூ.10 இலட்சத்தை தாண்டும் வணிகர்களுக்கும் புதிதாக வணிகம் துவங்கும் வணிகர்களுக்கும் அவர்கள் விருப்பம் (option) தெரிவிக்க காலவரம்பு நிர்ணயிக்கப்படவில்லை. ஆகவே, உள் மாநிலத்தில் பொருட்களை கொள்முதல்

செய்து உள்மாநிலத்திலேயே விற்பனை செய்யும் வணிகர்களின் முந்தைய ஆண்டு விற்பனைத் தொகை ரூபாய் 50 இலட்சத்திற்குள் இருந்தால் அவர்கள் இணக்க வரி விதிப்பின் கீழ் வரி செலுத்துவதற்கான விருப்பத்தை (option) ஒவ்வொரு ஆண்டும் ஏப்ரல் 30-ஆம் தேதிக்குள் தெரிவிக்க வேண்டும் எனவும், புதிய வணிகராயின் வணிகம் துவங்கிய 30 நாட்களுக்குள் தெரிவிக்க வேண்டும் எனவும், 2008-09 ஆம் ஆண்டிற்கு மே 31-ஆம் தேதிக்குள் தெரிவிக்க வேண்டும் எனவும் சட்டத் திருத்தம் கொண்டு வரப்படும்.

VII) இணக்க வரி விதிப்பு முறையின் கீழ், விற்பனைத் தொகை ரூ.50 இலட்சம் மற்றும் அதற்கு மேற்பட்டால், விற்பனைத் தொகை ரூ.50 இலட்சத்திலிருந்து மதிப்புக் கூட்டு வரி சட்ட வரி விகிதங்களின்படி வரி செலுத்த வேண்டும். விற்பனைத் தொகை வரம்பான ரூ.50 இலட்சம் எட்டுவதற்கு முந்தைய 90 நாட்களுக்குள் வாங்கி கைவசமுள்ள இருப்புச் சரக்கின் (closing stock) மீது செலுத்திய வரிக்கான உள்ளீட்டு வரி வரவு (input tax credit) மட்டும் எடுத்துக் கொள்ள அனுமதித்து சட்டத் திருத்தம் மேற்கொள்ளப்படும்.

VIII) தமிழ்நாடு பொது விற்பனை வரிச் சட்டத்தில், பிரிவு 28A -ன்கீழ் பொருட்களின் வரிவிகிதம் குறித்த தெளிவுரைகளை பதிவு பெற்ற வணிகர்கள் கோரினால், அவ்வாறான தெளிவுரைகளை வழங்க வணிகவரி ஆணையருக்கு அதிகாரம் வழங்கப்பட்டிருந்தது. அவ்வாறே மதிப்புக் கூட்டு வரிச் சட்டத்திலும் பதிவு பெற்ற வணிகர்களுக்கு வரிவிகிதம் பற்றிய சட்ட பூர்வமான விளக்கம் (statutory clarification) வழங்குவதற்கு சிறந்த முறைகள் பரிசீலிக்கப்பட்டு உரிய சட்ட திருத்தம் மேற்கொள்ளப்படும்.

IX) மதிப்புக் கூட்டு வரிச் சட்டத்தில் வரி செலுத்தும் வணிகர்கள் மட்டுமே மாதாந்திர படிவங்கள் தாக்கல் செய்ய விதிகளில் வழிவகை செய்யப்பட்டுள்ளது. ஆனால், வரிவிதிப்பு வரம்பிற்கு கீழ் விற்பனைத் தொகை உள்ள வணிகர்கள் மற்றும் வரிவிலக்களிக்கப்பட்ட பொருட்களை விற்பனை செய்யும் வணிகர்களுக்கும் படிவங்கள் ஏதும் நிர்ணயிக்கப்படவில்லை. தமிழ்நாடு பொது விற்பனை வரிச் சட்டத்தின் கீழ் அனைத்து பதிவு பெற்ற வணிகர்களும் படிவங்கள் தாக்கல் செய்ய வேண்டும் என்ற நிலை இருந்தது. வரி செலுத்தும் வணிகர்களின் உள்ளீட்டு வரவு கேட்பினை சரிபார்க்கும் பொருட்டு வரிவிதிப்பிற்கு உட்படாத வணிகர்கள் வருடாந்திர படிவம் (annual return) ஒவ்வொரு ஆண்டும் மே 20-ஆம் தேதிக்குள் தாக்கல் செய்ய உரிய விதி திருத்தம் மேற்கொள்ளப்படும்.

X) வரி விலக்களிக்கப்பட்ட (exempted)
 பொருட்களையும் வரி விதிப்பிற்கு உட்பட்ட (taxable)
 பொருட்களையும் தயாரிக்கும் இயந்திரங்கள் போன்ற
 மூலதனப் பொருட்களுக்கு (capital goods) உள்ளீட்டு வரி
 வரவினை (input tax credit) விகிதாசார அடிப்படையில்
 பிரித்து உள்ளீட்டு வரி வரவு அளித்திட புதிய கணக்கீட்டு
 முறை கொண்டு வர விதி திருத்தம் மேற்கொள்ளப்படும்.